

خالد بن ولید رضی اللہ عنہ

[”سیر سوانح“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

(۲)

اواخر ۱۱ھ میں حضرت ابوبکر نے خالد کو یمامہ کی طرف کوچ کرنے کا حکم دیا جہاں مسیلمہ بنو حنیفہ کے چالیس ہزار جنگ جو اشخاص کے ساتھ مقیم تھا۔ مسیلمہ کا لشکر ایک لاکھ پر مشتمل تھا جبکہ اہل ایمان دس ہزار سے کچھ اوپر تھے۔ خالد نے مقدمہ پر شرحبیل بن حسنہ اور میمنہ و میسرہ پر زید اور ابوحنزلیفہ کو مقرر کیا۔ رات کے وقت مقدمہ کا گزر چالیس سے زیادہ سواروں پر مشتمل ایک دستے پر ہوا جس کا تعلق مسیلمہ کے قبیلے بنو حنیفہ سے تھا اور یہ بنو تمیم و بنو عامر سے قصاص کا کوئی قضیہ نمٹا کر آ رہا تھا۔ انھیں خالد کے پاس لایا گیا تو انھوں نے منصب نبوت کے بارے میں ان کی رائے پوچھی۔ ان کا جواب تھا، ایک نبی ہمارا ہے اور ایک تمہارا۔ خالد نے ان سب کو قتل کر دیا، محض ان کے سردار مجامہ بن مرارہ کو زندہ رہنے دیا، کیونکہ وہ زبردست حربی صلاحیتیں رکھتا تھا۔ انھوں نے اپنی فوج کو ایک بلند جگہ پر ٹھہرایا جہاں سے یمامہ دکھائی دیتا تھا۔ مہاجرین کا علم سالم نے اور انصار کا ثابت بن قیس نے اٹھا رکھا تھا۔ اسلامی فوج میں شامل بدو جنگ کے پہلے ہلے ہی میں پسپا ہو گئے۔ بنو حنیفہ خالد کے خیمے میں داخل ہو کر ان کی اہلیہ ام تمیم کو قتل کرنے لگے تھے کہ مجامہ نے ان کو بچایا۔ مہاجرین و انصار نے جو صرف اڑھائی ہزار تھے، حم کر حملہ کیا۔ خالد ایک زوردار حملہ کر کے مسیلمہ کے پاس پہنچ چکے تھے، لیکن پھر پلٹ کر فوجیوں کی صفوں کے بیچ میں کھڑے ہو گئے اور انا ابن الولید،

انا ابن عامر وزید کہہ کر دعوت مبارزت دی۔ کئی سو ماان کے ہاتھوں قتل ہوئے۔ جنگ کا بازار گرم ہوا تو وہ پھر مسیلمہ کے قریب گئے اور اسے قبول حق کی دعوت دی، لیکن اس نے گردن ہلا کر انکار کیا۔ جنگ کے دوران میں مسیلمہ کا قریبی ساتھی رجال بن عنفوه زید بن خطاب کے ہاتھوں مارا گیا، مسلمانوں میں سے ثابت بن قیس، سالم اور ان کے آقا ابو حذیفہ نے شہادت پائی۔ مسیلمہ کی فوج شکست کھا کر ایک قلعہ نما باغ میں پناہ لینے پر مجبور ہوئی۔ اسلامی فوج نے باغ کا محاصرہ کر لیا، براء بن مالک کے کہنے پر انھیں ایک زرہ پر بٹھا کر نیزوں کی انیوں کے ذریعے بلند کر کے باغ کے اندر پھینکا گیا۔ انھوں نے اندر گھس کر دس سے زیادہ مردوں کو قتل کیا اور لڑتے بھڑتے دروازہ کھول دیا۔ باقی مسلمان بھی نعرہ تکبیر بلند کر کے داخل ہوئے۔ سخت جنگ ہوئی، مسیلمہ کے دس ہزار فوجی مارے گئے، جبکہ چھ سو اہل ایمان نے جام شہادت نوش کیا۔ کثرت اموات کی وجہ سے اس باغ کا نام ہی حدیقۃ الموت پڑ گیا۔ مسیلمہ کو وحشی بن حرب اور ابو دجانہ انصاری نے جہنم واصل کیا۔ اختتام جنگ پر خالد نے یمامہ کے قلعوں کے گرد پیش سے مال غنیمت جمع کرنے کے لیے اپنے دستے بھیجے۔ وہ ان قلعوں پر حملہ کرنا چاہتے تھے جن میں عورتوں، بچوں اور بوڑھوں کے علاوہ کوئی نہ رہا تھا۔ اس موقع پر جماعہ نے انھیں دھوکا دیا۔ اس نے کہا، کئی جنگ جو مردان میں موجود ہیں، مجھے اجازت دیں کہ ان سے صلح کی بات کروں پھر عورتوں سے جا کر کہا، خود اور زرہیں پہن کر قلعوں کی منڈیروں پر آ جائیں۔ خالد نے صلح کر لی اور اہل یمامہ کو اسلام کی طرف لوٹنے کی دعوت دی۔ سب کے سب دوبارہ مسلمان ہو گئے۔

ثقی بن حارثہ ایرانی سرحد کے قریب آباد ایک عرب قبیلے کے لیڈر تھے جنھوں نے اسلام قبول کیا۔ حروب ردہ ختم ہونے کے بعد انھوں نے عراق کے اندر جا کر کارروائیاں کرنا شروع کیں۔ صحرائی علاقہ ہونے کی وجہ سے ایرانی فوج انھیں پکڑ نہ پاتی۔ حضرت ابو بکر نے انھیں قبیلے کا کمانڈر مقرر کر کے رضا کاروں کی فوج بھرتی کرنے کی اجازت دی اور خالد بن ولید کے ماتحت کر دیا جو جنگ یمامہ سے فارغ ہو چکے تھے۔ محرم ۱۲ھ (مارچ ۶۳۳ء) میں حضرت ابو بکر نے ایک طرف خالد کو جنوبی عراق (lower Mesopotamia) کی طرف جانے کا حکم دیا اور دوسری طرف عیاض بن غنم کو اس کے شمال کا رخ کرنے کا حکم دیا۔ انھوں نے خالد کو ہدایت کی کہ پہلے ابلہ (ابلق) جائیں پھر عراق میں اس کے زیریں حصے سے داخل ہوں۔ وہاں کے باشندگان کو اللہ کی بندگی کی دعوت دیں، یہ انھیں قبول نہ ہو تو جزیہ دیں اور اگر اسلام و جزیہ دونوں میں سے کوئی بات نہ مانیں تو ان سے قتال کریں۔ فوج میں کسی کو زبردستی بھرتی نہ کریں، ارتداد میں مبتلا ہونے والے مسلمانوں کو ان کے رجوع کے باوجود فوج میں شامل نہ کریں۔ حضرت ابو بکر نے یہ بھی فرمایا، میں خالد بن ولید کے ذریعے نصاریٰ کو شیطان کی اکساہٹوں پر عمل کرنے سے غافل کر دوں

گا۔ مشہور روایت کے مطابق خالد یمامہ سے مدینہ آنے کے بجائے سیدھا عراق گئے اور بصرہ والا راستہ اپنایا۔ انھوں نے اٹھارہ ہزار جوانوں پر مشتمل اپنی فوج کو تین حصوں میں بانٹ دیا جنھوں نے مختلف راستوں پر سفر کیا، پہلے حصے کے سالار ثنی، دوسرے کے عدی بن حاتم تھے، تیسرے کی قیادت خود خالد نے کی۔ یہ سب اہل بق (اہلہ) کے قریب حفیر کے مقام پر اکٹھے ہوئے۔ خالد نے یہاں کے ایرانی گورنر ہرمز کو خط لکھ کر اسلام لانے کی دعوت دی۔ اس نے جنگ کو ترجیح دی اور بصرہ کے نواحی مقام کاظمہ میں اپنی فوج جمع کر لی۔ جنگ شروع ہونے سے پہلے خالد بن ولید نے ہرمز کو دعوت مبارزت دی۔ دو ضربوں کا تبادلہ ہوا تھا کہ خالد نے اسے گرفت میں لے لیا۔ اس کے فوجی دوڑتے آئے، لیکن اسے قتل ہونے سے نہ بچا سکے، قحطاع بن عمرو نے انھیں پرے کر دیا تھا۔ ایرانیوں کو شکست ہوئی، ان کے تیس ہزار جوان مارے گئے۔ مال غنیمت اس قدر تھا کہ ایک ہزار اونٹوں پر پورا آیا۔ جسر پہنچ کر خالد نے زربن کلیب کے ہاتھوں نمس مدینہ روانہ کیا۔ حضرت ابوبکر نے ہرمز کا ساز و سامان خالد کو دے دیا، صرف اس کی ٹوپی کی قیمت ایک لاکھ درہم لگی جبکہ گھوڑا بھی انتہائی بیش قیمت تھا۔

۱۲ھ (۶۳۳ء): ہرمز نے مرنے سے پہلے شاہ ایران کو مدد طلب کی تو اس نے ایک جرنیل قارن کی کمان میں تازہ دم فوج بھیجی۔ یہ اس وقت پہنچی جب ایرانی کاظمہ میں پٹ کر فرار ہو رہے تھے اور ثنی ان کے تعاقب میں تھے۔ قارن نے نذار کے مقام پر پڑاؤ ڈالا، اس نے بھگوڑوں کو عار دلانی اور انھیں پلٹ کر اسلامی فوج پر حملہ کرنے پر اکسایا۔ ثنی کو معلوم ہوا تو وہ بھی اپنی قلیل فوج کے ساتھ اس کے قریب مقیم ہو گئے اور خالد کو خط لکھ کر حالات سے مطلع کیا۔ خالد اس اندیشے سے کہ قارن ثنی کی مختصر فوج کو تباہ نہ کر دے، تیزی سے سفر کرتے ہوئے نذار پہنچے۔ کاظمہ سے بھاگے ہوئے جرنیل قباذ اور انوشجان اپنی ذلت کا بدلہ لینا چاہتے تھے، خالد نے بھی دشمن کو پہل کرنے کا موقع نہ دیا۔ قارن نے مبارزت کے لیے لکارا، اسے معقل بن اعشی نے جہنم رسید کیا۔ قباذ عدی بن حاتم طائی کے ہاتھوں مارا گیا اور عاصم نے انوشجان کو ٹھکانے لگایا۔ ایرانیوں نے پھر راہ فرار پکڑی اور بھاگتے بھاگتے مزید تیس ہزار سپاہیوں سے ہاتھ دھو بیٹھے۔ بے شمار ایرانی کشتیوں پر سوار ہو کر بھاگ لیے، باقیوں کو قید کر لیا گیا، ان میں حسن بصری کے والد بھی تھے۔ خالد نے مال غنیمت کا پانچواں حصہ سعید بن نعمان کو دے کر حضرت ابوبکر کی خدمت میں مدینہ بھیج دیا اور مقامی آبادی پر جزیہ عائد کر دیا۔

جنگ نذار میں شکست کے بعد ایرانی بادشاہ اردشیر نے دو بڑے جرنیلوں انذر زغراور بہن جاذویہ کی سرکردگی میں پھر ایک فوج روانہ کی جو جلد وفرات کے کنارے بسنے والے قبائل اور بکر بن وائل پر مشتمل تھی۔ صفر ۱۲ھ (اپریل

۶۳۳ء) میں یہ ولجہ کے مقام پر پہنچی تو خالد کو خبر ہوئی، وہ فوراً فوج لے کر آئے اور ایرانیوں پر دھاوا بول دیا۔ سخت لڑائی ہوئی، فیصلہ ہوتا نظر نہ آ رہا تھا کہ جیش اسلامی کے دو تازہ دم دستے نمودار ہوئے جو خالد ولجہ پہنچنے سے پہلے پیچھے چھپا آئے تھے۔ ان دستوں نے فارسی لشکر کے کچھلی طرف سے ہلہ بولا، جبکہ اگلی طرف خالد لڑ رہے تھے۔ اس جنگی اسٹریٹیجی کو double envelopment manoeuvre کہا جاتا ہے۔ درمیان میں پھنسے ہوئے ایرانیوں کو راہ بھائی نہ دے رہی تھی۔ ستر ہزار مارے گئے، اندر زغر بھاگ نکلا لیکن اس بیابان میں اسے کہیں پانی نہ ملا اور پیاس سے مارا گیا۔ ایک روایت ہے کہ جنگ ولجہ میں خالد نے ایک ایرانی سورا کو قتل کیا جسے ہزار جوانوں کے برابر سمجھا جاتا تھا پھر اس پر بیٹھ گئے اور اسی حالت میں وہیں کھانا منگوا کر کھایا۔

جنگ ولجہ میں ایرانی فوج میں شامل بکر بن وائل کے کچھ لوگ بھی مارے گئے تھے۔ ان کے لواحقین نے اردشیر کو خط لکھا تو اس نے اپنے جرنیل جابان (بابان یا واہان) کی قیادت میں مدد بھیجی۔ ایرانی اور بکری فوجی الیس کے مقام پر جمع ہوئے۔ کھانے کا وقت ہوا، انھوں نے چٹانیاں بچھا کر کھانا شروع ہی کیا تھا کہ خالد اپنا لشکر لے کر پہنچ گئے۔ انھوں نے آواز دے کر ان بدوؤں کو بلایا جو ایرانیوں سے مل گئے تھے۔ ایک ہی شخص، بنو جدرہ کا مالک بن قیس نکلا تو خالد نے بے وفائی کرنے پر اس کی گردن اڑادی۔ اسے ایرانیوں نے ہتھیار اٹھالیے اور شدید جنگ شروع ہوگئی۔ ان کا سالار مالک بن قیس مارا گیا لیکن جابان (واہان) کے دلیری دلانے پر وہ ڈٹ گئے۔ انھیں بہمن کی قیادت میں آنے والی کمک کا انتظار تھا، لیکن اس کے پہنچنے سے پہلے ہی اسلامی فوج کو غلبہ حاصل ہو گیا۔ خالد نے سپاہیوں کو ہدایت کی، ایرانیوں کو قید کرنے کی کوشش کی جائے، قتال صرف ہتھیار نہ ڈالنے والوں ہی سے کیا جائے۔ چنانچہ بے شمار اسیروں کو ہانکا گیا اور لاتعداد جنگ جوؤں کی گردنیں کاٹ کر دریا میں پھینکی گئیں۔ یہ سلسلہ تین دن جاری رہا یہاں تک کہ دریا میں صرف خون بننے لگا۔ مقتولین کا شمار ستر ہزار سے ڈیڑھ لاکھ تک کیا گیا۔ ایرانیوں کا لگایا ہوا کھانا مسلمانوں نے تناول کیا۔ جنگ الیس میں حصہ لینے والے تمام ایرانی منیشیا (امغیشیا) کے شہر سے آئے تھے۔ خالد بن ولید نے اسے تباہ کرنا بھی ضروری سمجھا، وہاں سے بے شمار مال غنیمت حاصل ہوا۔ ہر سوار کو پندرہ ہزار درہم زائد دیے گئے۔ خالد نے شمس اور قیدی مدینہ روانہ کیے، حضرت ابو بکر نے جنگ کے واقعات سن کر فرمایا، ”عورتیں اب خالد جیسا پیٹا جہنم نہیں دے سکتیں۔“ بیمار شاہ اردشیر شکست کے صدمے کی تاب نہ لاسکا اور چل بسا۔

ولجہ سے رخصت ہو کر خالد بن ولید نے حیرہ کے خورنق اور سدیر محلات کے پاس پڑاؤ ڈالا اور گرد و پیش کے قلعوں کا محاصرہ کرنے کے لیے اپنے دستے بھیجے۔ حیرہ کے نصرانی حاکم عبدالمستح بن بقیلہ نے اپنے بیٹے عمرو کی ترغیب پر صلح

کرنے کو ترجیح دی۔ خالد نے عبدالمسیح کے پاس ایک چھوٹا سا بٹوا دیکھا جس میں زہر تھا۔ انھوں نے پوچھا، یہ کیوں رکھا ہے؟ اس نے جواب دیا، اگر مجھے قوم کی طرف سے کسی ناپسندیدہ بات کا سامنا کرنا پڑا تو میں اسے کھا کر خودکشی کر لوں گا۔ خالد نے بٹوے لے کر کہا، کوئی شخص وقت مقررہ سے پہلے نہیں مر سکتا۔ پھر بسم اللہ خیر الاسماء، رب الارض والسماء الذی لا یضر مع اسمہ داء، الرحمن الرحیم، ”اللہ کے نام سے جو بہترین نام ہے، زمین و آسمان کا رب ہے جس کا نام لینے سے کوئی بیماری نقصان نہیں دیتی، رحمان و رحیم ہے“، پڑھ کر زہر منہ سے لگا لیا۔ پاس کھڑے ہوئے جرنیل ان کو روکنے کے لیے لپکے لیکن وہ زہر نگل چکے تھے۔ ان پر غشی طاری ہوئی، پسینہ آیا، لیکن جلد ہی ہوش میں آ گئے۔ ابن بقیلہ نے کہا، اے عرب کے لوگو! بخدا، تم جس چیز پر چاہو گے قبضہ کر لو گے۔ اس صلح سے اسلامی فوج کو فوری طور پر چار لاکھ درہم حاصل ہوئے۔ صلح کے بعد کرامہ (شیمان) بنت عبدالمسیح ایک صحابی شویل (زکریا بن یحییٰ) کے حوالہ کی گئی۔ زکریا بن یحییٰ نے کہا کہ جب نبی صلی اللہ علیہ وسلم نے حیرہ کے محلات کے بارے میں پیشین گوئی فرمائی تب اسیر جنگ کے طور پر بنت بقیلہ انھیں دینے کا وعدہ فرمایا تھا۔ انھوں نے دو اصحاب محمد بن مسلمہ اور محمد بن بشیر کی گواہی بھی پیش کی تو خالد نے اسے ان کے حوالہ کر دیا۔ اس وقت وہ بوڑھی ہو چکی تھی، اس نے فدیہ دے کر اپنے آپ کو آزاد کر لیا۔ حیرہ فتح کرنے کے بعد خالد نے آٹھ رکعت نوافل ایک ہی سلام سے ادا کیے۔ حیرہ کے بعد سو ادعراق کے قصبوں بافتیا اور بڑسوما کے حاکم بصیری بن صلوبانے ایک لاکھ درہم سالانہ پر صلح کی۔ خالد ایک سال تک ایران میں گھومتے پھرتے رہے۔ انھوں نے مقامی امرا کو اسلام کی دعوت دینے کے لیے متعدد خطوط لکھے۔ اسی دوران میں شاہ اردشیر اور اس کا بیٹا شیریں قتل ہوئے۔ تاہم، ایرانیوں کی بھاری فوج جمیش خالد اور ایرانی دارالخلافہ مدائن کے بیچ حائل رہی۔

۱۲ھ (۶۳۳ء) ہی میں انبار فتح ہوا۔ وہاں شیرزاد کی حکومت تھی جس نے شہر کے گرد خندق کھود رکھی تھی۔ دونوں فوجوں کا آمناسامنا ہوا تو خالد نے سپاہیوں کو تیروں کی سیدھی بوچھاڑ کرنے کا حکم دیا۔ ایک ہزار سے زائد انباریوں کی آنکھیں پھوٹ گئیں، اس وجہ سے اس جنگ کو آنکھیں پھوٹنے والی جنگ (غزوة ذات العيون) کہا جاتا ہے۔ شیرزاد نے صلح کی پیش کش کی، لیکن خالد کی شرائط ماننے سے انکار کر دیا۔ خالد نے کمزور اور مرمل اونٹ ذبح کر کے خندق میں بھر دیے اور اسے عبور کر لیا۔ تب شیرزاد نے محفوظ جگہ جانے کی درخواست کی اور شہر چھوڑ دیا۔ بوازج اور کلوادی کے رہنے والوں نے بھی صلح کی۔ خالد بن ولید نے زبرقان بن بدر کو انبار پر نائب مقرر کر کے عین التمر کا رخ کیا۔ عین التمر پر مہران بن بہرام کی حکومت تھی، اردگرد آباد عرب قبائل تغلب وایاداس کا ساتھ دے رہے تھے۔

خالد بن ولید کی آمد کی خبر ملی تو عرب لیڈر عقبہ نے مہران سے کہا، میں عربوں کے جنگ کرنے کے طریقوں سے واقف ہوں، مجھے خالد سے نمٹنے دیں۔ اس نے کچھ پس و پیش کے بعد اجازت دے دی۔ فوجوں کا آنا سامنا ہوا، خالد نے عقبہ کو دیکھا تو اپنے میمنہ و میسرہ کو پیش قدمی سے روک دیا اور خود آگے بڑھے۔ عقبہ فوج کی صفیں درست کر رہا تھا، انھوں نے اسے بازوؤں میں جکڑ لیا اور قید کر لائے۔ اس کے بیشتر فوجی بھی خالد کی قید میں آ گئے۔ یوں جنگ عین التمر شروع ہونے سے پہلے ہی ختم ہو گئی۔ مہران نے فوج کی ہزیمت کی خبر سنی تو قلعہ چھوڑ کر فرار ہوا۔ اس کے جانے کے بعد بھگوڑوں نے قلعہ میں پناہ لے لی۔ خالد نے قلعے کا محاصرہ کر لیا، جب یہاں پر شاق ہوا تو صلح کی درخواست کی۔ خالد کے فیصلے کے مطابق عقبہ اور تمام اسیروں کی گردنیں اڑادی گئیں۔ چالیس لڑکے قتل بند کنیسہ میں انجیل کی تعلیم حاصل کر رہے تھے۔ خالد نے انھیں چھڑا کر امرا میں بانٹ دیا۔ انھی میں محمد بن سیرین کے والد سیرین تھے جو انس بن مالک کے حصہ میں آئے۔ ولید بن عقبہ نمس لے کر مدینہ پہنچے، لیکن سیدنا ابو بکر نے اسے عیاض بن غنم کو بھجوادیا جو دومتہ الجندل کا محاصرہ کیے ہوئے تھے اور خود بھی دشمن کے محاصرے میں تھے۔ ولید کی تجویز پر عیاض نے خالد سے مدد طلب کر لی۔

خالد بن ولید نے عین التمر پر عبور پان کا ہن (کاہل) کو نائب مقرر کر کے دومتہ الجندل کا رخ کیا۔ وہاں کے لوگوں نے ان کے آنے کی خبر سن کر بہرا، تنوخ، کلب اور غسان قبائل سے مدد مانگ لی۔ فوج جمع ہو گئی تو اکیدر بن عبد الملک اور جودی بن ربیعہ میں قیادت کا اختلاف ہو گیا۔ اہل دومتہ نے اکیدر کے زیادہ ذی صلاحیت ہونے کے دعووں کو نہ مانا تو وہ ناراض ہو کر چلا گیا۔ خالد کے حکم پر عاصم اکیدر کو پکڑ لائے تو انھوں نے اس کا سر قلم کر دیا۔ پھر وہ دومتہ الجندل پہنچے، جودی وہاں کا سپہ سالار بن چکا تھا۔ خالد نے شہر کے دو اطراف سے حملہ کرنے کا فیصلہ کیا، بدوؤں کی آدھی فوج عیاض کو دی جبکہ دوسری نصف کو اپنی فوج کے ساتھ ملا لیا۔ جنگ شروع ہوئی تو جودی کو خالد نے پکڑا اور اقرع بن حابس و دلیعہ کو گرفتار کر لائے۔ دومتہ کی فوج نے بھاگ کر قلعہ میں پناہ لی۔ بنو تمیم نے قلعہ سے باہر رہ جانے والوں کو فرار ہونے میں مدد دی جبکہ خالد نے اپنی زد میں آنے والے کسی دشمن کو نہ چھوڑا۔ انھوں نے جودی اور اس کے تمام ساتھیوں کو ختم کر دینے کا حکم دیا، البتہ بنو کلب کے قیدیوں کو چھوڑ دیا، کیونکہ عاصم اور اقرع انھیں امان دے چکے تھے۔ پھر خالد نے قلعے کا دروازہ اکھڑوایا اور قلعہ میں داخل ہو کر جنگ کے قابل سب مردوں کو قتل کرا دیا۔ انھوں نے باقی قیدیوں کو فروخت کر دیا اور خود جودی کی بیٹی کو خریداجو بے حد خوب صورت تھی۔ خالد نے اقرع کو انبار بھیج دیا اور خود کچھ دیر دومتہ الجندل میں قیام کرنے کے بعد حیرہ لوٹ گئے۔

خالد بن ولید دومۃ الجندل میں مصروف عمل تھے کہ ایرانیوں نے الجزیرہ کے عربوں کے ساتھ مل کر انبار پر حملہ کرنے اور زبرقان بن بدر کو وہاں سے ہٹانے کا منصوبہ بنایا۔ زبرقان نے حیرہ کے عامل قعقاع کو اطلاع کی۔ اسی اثنا میں خالد واپس آ چکے تھے، انھوں نے فوج دے کر قعقاع کو روانہ کر دیا۔ حُصید کے مقام پر ان کی ایرانی لشکر سے ٹکرائی ہوئی، روز بہ روز زمرہ ان کے مکمانڈر تھے۔ سخت لڑائی کے بعد عجمیوں نے شکست کھائی۔ قعقاع نے زمرہ کو اور عصمہ بن عبد اللہ نے روز بہ کو قتل کیا۔ شکست خوردگان نے خنافس میں پناہ لی۔ ابولیلیٰ سعدی نے ان کا پیچھا کیا تو وہ مصیح (Muzayyah) پہنچ گئے۔ عجمی اور بدو وہاں سانس نہ لینے پائے تھے کہ خالد بن ولید نے ان پر شب خون مارا۔ سوتے ہوئے دشمنوں میں سے بہت کم بچنے پائے۔ شی (Saniyy) اور زمیل (Zumail) بھی اسی طرح کے واقعات تھے (رمضان ۱۲ھ، نومبر ۶۳۳ء) جن میں خالد نے بنو تغلب کے خلاف رات کے اندھیرے میں اچانک کارروائی کی۔ اس طرح surprise attack کر کے انھوں نے دشمن کو کوئی کارروائی کرنے کا موقع ہی نہ دیا۔

دومۃ الجندل سے واپسی پر خالد نے عزم کیا کہ وہ ایرانی دار الخلافہ مدائن پر حملہ کریں، لیکن ایسا اس لیے نہ ہو سکا کہ انھیں خلیفہ اول کی منظوری حاصل نہ تھی۔

۱۲ھ کا رمضان خالد نے شام، عراق اور الجزیرہ کی سرحدوں پر واقع مقام فراض میں گزارا۔ رومیوں کو ان کی موجودگی کی اطلاع ملی تو غضب ناک ہو گئے۔ انھوں نے تغلب، ایاد اور نمر قبائل سے مدد لی اور خالد کو دعوت حرب دی۔ دریائے فرات دونوں فوجوں کے بیچ میں حائل تھا۔ اہل روم نے خالد کو دریا پار کرنے کی دعوت دی، لیکن خالد نے انھی کو فرات عبور کرنے کو کہا۔ ۱۵ ذی قعدہ ۱۲ھ (۲۱ جنوری ۶۳۴ء) کو شدید جنگ ہوئی جس میں ایک لاکھ جاہلیں گئیں اور ایرانیوں، رومیوں اور عرب عیسائیوں کی متحدہ فوج کو شکست ہوئی۔ خالد نے فراض میں مزید دس دن قیام کیا پھر حیرہ جانے کا اعلان کیا۔ عاصم مقدمہ میں تھے اور شجرہ بن اعز ساقہ کی راہ نمائی کر رہے تھے۔ خالد لشکر کے پچھلے حصے، ساقہ میں رہے، لیکن پھر چند ساتھیوں کو لے کر ایسی راہ سے مکہ کا قصد کیا جس پر پہلے کسی نے سفر نہ کیا تھا، مسجد حرام پہنچے، حج ادا کیا اور لشکر کے حیرہ پہنچنے سے پہلے لوٹ کر واپس ساقہ میں شامل ہو گئے۔ ان کے ساتھ جانے والوں کے سوا کسی کو علم نہ ہو سکا کہ وہ حج پر گئے ہوئے ہیں۔ حضرت ابوبکر کو بھی اس وقت معلوم ہوا جب وہ واپس جا چکے تھے۔

عراق میں کامیابی حاصل کرنے کے بعد سیدنا ابوبکر نے بیک وقت چار فوجیں شام (Levant) بھیجنے کا فیصلہ کیا۔ اس موقع پر شام کے سالار ابو عبیدہ بن جراح نے مکہ مانگ لی۔ خلیفہ اول حضرت ابوبکر نے حضرت عمر، حضرت علی اور دیگر اہل راے سے مشورے کے بعد خالد بن ولید کو قیادت سونپنے کا فیصلہ کیا۔ انھوں نے خط لکھ کر پہلے تو

خالد کو خفیہ حج کرنے پر سرزنش کی پھر شام جانے کا حکم دیا۔ خالد عراق سے ہلنا نہ چاہتے تھے، کیونکہ ساسانی دارالخلافہ مدائن فتح کرنا ان کا مطمح نظر تھا، وہ بہت جزبہ ہوئے اور اسے عیسر بن ام شملہ (عمر بن خطاب) کا مشورہ قرار دیا۔ عراق سے شام جانے کے دو راستے تھے، ایک دومۃ الجندل (آج کل کے سعودی عرب میں سکا کا) سے، دوسرا عراقی شہر الرقہ سے ہو کر گزرتا تھا۔ خالد نے دونوں راستے اختیار نہ کیے، کیونکہ دومۃ کا راستہ لمبا تھا اور عراقی رستے میں عراقی فوج سے ڈبھیسڑ کا خطرہ تھا۔ اس لیے انھوں نے صحراے شام کے چھوٹے راستے سے ہو کر جانے کا فیصلہ کیا۔ ۱۳ھ کے اوائل (فروری ۶۳۴ء) میں انھوں نے ثنی بن حارثہ کو عراق کا کمانڈر مقرر کیا اور ساڑھے نو ہزار کی فوج لے کر شام کی طرف روانہ ہوئے۔ اپنے گائیڈ رافع بن عمیرہ طائی کی راہ نمائی میں خالد نے سماوہ کے بیابان اور قراقر کی وادی کو عبور کیا، ان جنگلوں، وادیوں، پہاڑوں اور راستوں کو طے کیا جہاں سے شاید ہی کوئی گزرا ہو۔ دودن کے سفر میں سپاہیوں کو پانی کا ایک قطرہ نہ ملا، اس کے بعد کہیں ایک نخلستان کی صورت نظر آئی۔ خالد نے اونٹوں کو جگالی سے روکنے کے لیے ان کے منہ باندھ دیے اور ایسے مواقع بھی آئے کہ انھیں ذبح کر کے ان کے پیٹ کا پانی پیا۔ آخر کار عراق کی سرحد سے لے کر شام تک محیط ہونے والا یہ وسیع بیابان اپنے لشکر سمیت صرف پانچ دنوں میں طبری (نودن: ابن کثیر) عبور کر لیا۔ سب سے پہلے انھوں نے سواہدیر (Palmyra)، اروکہ (ارک) اور سخنے کے قلعے فتح کیے پھر بصری کا رخ کیا۔ درہ عقاب سے گزرتے ہوئے وہ دمشق کو پیچھے چھوڑ آئے تھے، مرج راہت پہنچے تو وہاں کے غسانی باشندے کوئی میلہ منارہے تھے۔ ان کے ساتھ وہ لوگ بھی تھے جنھوں نے خالد سے شکست کھا کر یہاں پناہ لی تھی۔ خالد نے ایک مختصر حملہ کیا اور کچھ مال غنیمت اور کچھ قیدی حاصل کر کے یہ شہر خالی کر دیا۔ ان کا مقصد اگلی مہمات کے لیے عقب کو محفوظ بنانا تھا۔ خالد کی آمد کی خبر سن کر ابو عبیدہ بن جراح نے شرحبیل بن حسنہ کو چار ہزار جوان دے کر بصری کا محاصرہ کرنے کے لیے بھیجا۔ بازنطینی اور عرب عیسائیوں کی ایک بڑی فوج نے شرحبیل کی فوج پر اچانک حملہ کیا، وہ شرحبیل کی قوت منتشر کرنے کو تھی کہ خالد کا گھڑسوار دستہ آن پہنچا اور رومی فوج پر عقب سے حملہ کر دیا۔ اس نے بھاگ کر قلعے میں پناہ لے لی، اسی اثنا میں ابو عبیدہ بھی فوج لے کر پہنچے اور خالد کی کمان میں آگئے۔ اسلامی فوج نے قلعے کا محاصرہ کر لیا۔ جمادی الاولیٰ ۱۳ھ (جولائی ۶۳۴ء) کے وسط میں قلعہ فتح ہوا، اس کے ساتھ ہی غسانی سلطنت کا خاتمہ ہو گیا۔ بلال بن حارث مرنی مال غنیمت لے کر مدینہ گئے۔

خالد بصری میں تھے کہ انھیں اطلاع ملی کہ رومی فوج اجنادین (موجودہ اسرائیل کے مقام بیت شمش کے جنوب میں واقع شہر) میں جمع ہو رہی ہے۔ انھوں نے یرموک سے یزید بن ابوسفیان، وادی عربہ سے عمرو بن عاص اور حوران

سے ابو عبیدہ اور شرحبیل کو بلا لیا۔ ایک ہفتے کے اندر یہ سب کمانڈر جمع ہو گئے تو اسلامی فوج کی تعداد بیس ہزار ہو گئی، جبکہ رومیوں کی نفری ساٹھ ہزار تھی۔ اسلامی فوج حسب معمول تین حصوں میں منقسم تھی، قلب کے کمانڈر معاذ بن جبل تھے، خالد اور عمرو بن عاص ان کے ساتھ تھے۔ میسرہ کی کمان سعید بن عامر اور میمنہ کی عبدالرحمان بن ابوبکر کے پاس تھی۔ یزید ساقہ میں تھے۔ جنگ شروع ہونے سے پہلے خالد نے سپاہیوں سے خطاب کیا اور انھیں ثابت قدم رہنے کی تلقین کی۔ جنگ کا پہلا دن: رومیوں نے پیادہ (infantry) فوج کے ذریعے حملہ کیا جس کی تیر اندازی سے کئی مسلمان شہید اور دوسرے زخمی ہو گئے۔ اس موقع پر خالد نے رومیوں کو دعوت مبارزت دی۔ دو بدو لڑائی جاری تھی کہ انھوں نے عمومی حملے کا حکم دے دیا، لیکن غروب آفتاب تک کسی فوج کا پلہ بھاری نہ ہو سکا۔ دوسرا دن: تھیوڈور نے خالد کو قتل کرنے کا پلان بنایا، لیکن اس کے خفیہ طور پر بھیجے ہوئے دستے کو ضرار نے مار بھگایا۔ اب اس نے خالد کو دعوت مبارزت دی۔ دو بدو مقابلے میں وہ خالد پر چھپٹا اور چلا کر دس رومی سپاہیوں کو اپنی مدد کے لیے بلا لیا۔ قریب پہنچنے پر اس نے دیکھا کہ وہ رومی لباس پہنے ہوئے مسلمان ہیں اور ضرار ان کی سربراہی کر رہے تھے۔ ضرار نے رومی جیکٹ اتار پھینکی اور ایک وار کر کے تھیوڈور کا کام ختم کیا۔ کمانڈر کے مرنے سے رومی باز نطنی فوج گڑبڑ اگئی، اس کے سنبھلنے سے پہلے ہی اسلامی فوج نے زوردار حملہ کر دیا، بہت جانی نقصان اٹھانے کے باوجود وہ پسپا نہ ہوئے تو خالد نے کیمپ کی حفاظت پر مامور یزید بن ابوسفیان کے دستے کو بھی بلا لیا۔ اس آخری پلے نے رومیوں کو ڈھیر کر دیا۔ ان میں سے کئی جان بچا کر غزہ، جافہ اور یروشلم کی طرف بھاگے۔ خالد نے اپنے گھڑ سواروں کو ان کا پیچھا کرنے کا حکم دیا، نتیجہ میں بھگڑوں کی ایک کثیر تعداد بھی جان سے ہاتھ دھو بیٹھی۔ جنگ اجنادین (psychological warfare) کی بہترین مثال ہے۔ اس میں خالد نے عرب کی مروجہ جنگی چالوں کو ایک باقاعدہ اسٹریٹیجک نظام کی شکل دے دی۔

۲۹ جمادی الاولیٰ (۳۰ جولائی ۶۳۴ء) کو اجنادین میں فتح حاصل کرنے کے بعد خالد بن ولید دمشق روانہ ہو گئے جہاں ابو عبیدہ بن جراح محاصرہ ڈالے ہوئے تھے۔ یہ محاصرہ ۲۱ جمادی الثانی ۱۳ھ سے لے کر ۲۰ رجب ۱۳ھ (۲۱ اگست تا ۱۹ ستمبر ۶۳۴ء) تک جاری رہا۔ ہرقل کا داماد تھا مس یہاں کا کمانڈر تھا، اس نے ایثا میں مقیم ہرقل سے مدد مانگ لی۔ خالد نے ہرقل کی کمک کو روکنے کے لیے اپنی فوج ٹکڑیوں میں بانٹ کر دمشق کو آنے والے تمام راستوں پر متعین کر دی، ایک دستہ فحل بھی بھیجا۔ درہ عقاب پر ان کی فوج کی ہرقل کی فوج سے جنگ ہوئی۔ تیس دن کے محاصرے کے بعد عیسیٰ علیہ السلام کی ایک فطرت پر اعتقاد رکھنے والے ایک (mono physite) عیسائی پادری نے خالد کو بتایا کہ فصیل شہر کا ایک حصہ ایسا ہے جہاں رات کے وقت بہت کم پہرہ رہتا ہے، وہاں سے شہر پر قبضہ کرنا

آسان ہے۔ جب خالد نے وہاں سے داخل ہو کر مشرقی دروازہ کھول دیا اور اسلامی فوج شہر میں داخل ہونے لگی تو تھامس نے باب الجابیہ پر متعین نائب کمانڈر (2nd in command) ابو عبیدہ بن جراح سے صلح کی بات چلا کر امان حاصل کر لی۔ اس طرح اس نے دمشق میں تمام بازنطینی فوج (garrison) بحفاظت نکال کر انطاکیہ (Antioch) روانہ کر دی جہاں ہر قل منتقل ہو چکا تھا۔ اس کی چال سے خالد کو بہت قلق ہوا۔ تاہم، انھوں نے معاندانہ امن کا پاس کیا۔ وہ اس تاثر سے بچنا چاہتے تھے کہ اسلامی فوج امان دے کر پھر جاتی ہے اس لیے امان کی مقررہ مدت: تین دن گزرنے کے بعد اپنے گھڑ سوار دستے (cavalry) کو سادہ کپڑوں میں ملبوس کر کے رومی فوج (garrison) کا تیز رفتاری سے پیچھا کیا اور انطاکیہ پہنچنے سے پہلے ہی اسے جا لیا۔ جبل انصاریہ سے آگے مرج الدیباج نامی ایک سطح مرتفع تھی جہاں شدید بارش سے نیچنے کے لیے رومی فوج ڈیرہ ڈالے ہوئی تھی۔ خالد کے جاسوس رومی فوج کی پوزیشن کی تمام تفصیل دے چکے تھے۔ انھوں نے ضرار بن ازور کی کمان میں ایک ہزار سپاہیوں کے دستے کو فوج کے جنوب سے اور رافع بن عمیر کی سربراہی میں ایک ہزار جنگ جوؤں کے دستے کو مشرقی جانب سے حملہ کرنے کا حکم دیا۔ رومی فوج کو حملہ ہونے کے بعد ہی خالد کی آمد کی خبر ہوئی۔ ابھی وہ سنبھل نہ پائی تھی کہ عبدالرحمان بن ابوبکر کی سرکردگی میں ایک ہزار کے تیسرے دستے نے شمال کی طرف سے بلہ بول دیا۔ آدھ گھنٹے کے وقفے سے خالد نے اپنا ایک ہزاری دستہ لے کر بازنطینیوں کے مغرب سے دھاوا بول دیا۔ چاروں طرف سے گھرنے کی وجہ سے رومی مقابلہ نہ کر پائے۔ تھامس اور ہرقل کو خالد نے دو بدو مقابلوں میں خود قتل کیا۔ رومیوں کی تعداد مسلمان حملہ آوروں سے کئی گنا زیادہ تھی اس لیے ہزاروں رومی فرار ہونے میں کامیاب ہو گئے، بے شمار مسلمانوں کی قید میں آ گئے۔ مرج الدیباج کے معرکے میں خالد کا غنیم کو چہار اطراف سے گھیر کر مارنا وہ فوجی طریقہ تھا جسے تیرہویں صدی عیسوی میں منگول فوج نے اپنا principal maneuver بنا لیا۔

۱۷ شعبان ۱۳ھ (۱۱۵ اکتوبر ۶۳۴ء): ابو عبیدہ بن جراح نے کمانڈران چیف بننے کے بعد فوج کا ایک دستہ بیروت کے شمال میں واقع مقام ابوالقدس بھیجا جہاں کوئی سالانہ میلہ منعقد ہو رہا تھا۔ وہاں موجود بھاری بازنطینی عیسائی فوج نے اس چھوٹے سے دستے کو گھیر لیا۔ ابو عبیدہ نے فوراً خالد کو اس کی مدد کے لیے بھیجا۔ انھوں نے نہ صرف پھنسے ہوئے مسلمان سپاہیوں کو بچایا، بلکہ بے شمار مال غنیمت بھی حاصل کیا۔

[باقی]